



MALTA

QORTI TA' L-APPELL KRIMINALI

ONOR. IMHALLEF

DAVID SCICLUNA

Seduta tal-25 ta' Marzu, 2015

Appell Kriminali Numru. 473/2014

Il-Pulizija

v.

Marita Bugeja

Il-Qorti:

1. Rat l-imputazzjoni migjuba mill-Pulizija Eżekuttiva kontra Marita Bugeja, karta ta' l-identita` numru 163576 (M), quddiem il-Qorti tal-Magistrati (Malta) bhala Qorti ta' Ġudikatura Kriminali talli b'diversi atti magħmulin minnha, ukoll jekk fi żminijiet differenti u li jiksru l-istess disposizzjoni tal-liġi u jkunu ġew magħmula b'risoluzzjoni waħda, għax-xhur ta' Marzu 2014, April 2014, u Mejju 2014, meta hekk ordnata minn xi Qorti jew marbuta b'kuntratt naqset li tagħti lir- ragel Brian Borg u/jew lil uliedha s-somma iffisata minn dik il-Qorti jew stipulata bil-kuntratt bhala manteniment għalih u/jew għall-ulied fi żmien 15 il-jum li fih skond dik l-ordni jew dak il-kuntratt, ikollha tithallas dik is-somma;

2. Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali, mogħtija fl-10 ta' Novembru 2014, fejn dik il-Qorti wara li rat l-artikoli 18, 338(z) tal-Kapitolu 9 tal-Liġijiet ta' Malta, sabet lill-istess Marita Bugeja haġta u kkundannatha xahar prigunerija;

3. Rat ir-rikors tal-appell ta' l-istess Marita Bugeja pprezentat fis-17 ta' Novembru 2014, fejn talbet li din il-Qorti tirrevoka s-sentenza appellata, u fi kwalunkwe każ tibdilha dwar il-piena;

4. Rat l-atti kollha tal-kawża; rat il-fedina penali aġġornata ta' l-appellanti esebta mill-prosekuzzjoni b'ordni ta' din il-Qorti; semgħet it-trattazzjoni; ikkunsidrat:

5. L-aggravji ta' l-appellanti huma s-segwenti:

“Jekk wiehed jara c-citazzjoni, l-esponenti ma kinitx ordnata li tagħti lil Brian Borg xi manteniment għaliex kien biss *pendent lite* u la darba naqas illi jagħmel il-kawża, l-effetti tal-istess digriet spickaw, anke jekk kien validu, haga li hi kontestata f'dan il-każ.

“Dan, jekk wiehed imur għall-istorja fattwali tal-legislazzjoni, kien mahsub dejjem illi jekk ma ssirx ic-citazzjoni wara li jingħata digriet provizorju, dan jitlef l-effikazzja tiegħu. Għax tkun sabiha d-dinja li wiehed jew wahda jieħu digriet provizorju u jibqgħu jieħdu manteniment provizorju għal dejjem.

“Brian Borg, mistoqsi, ma affermax illi għamel kawża wara li nġalqet il-medjazzjoni. Għalhekk ma setax jagħmel l-ebda kwerela fuq l-istess digriet.

“L-esponenti tixtieq tagħmel sottomissjonijiet legali dwar il-punt illi d-digrieti provizorji msemmija fis-subartikolu 9(6) tal-Avviz Legali 397 tal-2003, jibqgħu ta' natura provizorja. Meta att ikun provizorju, ma jistax isir permanenti għaliex min-natura tiegħu, il-ligi stess tipprevedi sakemm jibqa' provizorju.

“Jekk wiehed jara l-istorja tal-legislazzjoni f'dan il-qasam, wiehed isib illi originarjament din il-kwistjoni tal-manteniment provizorju li jsir esigibbli u illi anke jkun hemm il-proceduri kriminali fin-nuqqas ta' hlas, kien originarjament taht il-provediment tas-Sekond' Awla tal-Qorti Civili. Meta kienet qed tiddaħhal dik il-ligi, kien gie impost it-terminu perentorju, dak iz-zmien ta' sitt xhur, biex kemm il-darba l-parti tonqos milli tipprocedi skond il-ligi, allura dak id-digriet provizorju jigi mitmum. Dan kien ukoll skond l-artikolu 470 *et seq* illi kull digriet li kienet tagħti s-Sekond' Awla, jekk l-att minnha awtorizzat ma jsirx, id-digriet jiskadi. L-enfasi dejjem kienet fuq il-kelma provvizorju.

“Issa jekk wiehed jeżamina s-subartikolu imsemmi u hawnhekk se jigi kkwotat mill-Ingliz, ‘during the mediation stage, any of the parties may apply to the Court for the issue of any provisional order or the issue of any act or warrant to safeguard any of his or her rights’. Il-Qorti mhux biss tista' tagħti digriet imma anke toħrog mandati.

“Illi ghalhekk, peress illi ghaddew bosta u bosta xhur, legalment dak li kien provizorju ma jistax isir permanenti u jigi revokat biss b'ordni tal-Qorti fid-diskrezzjoni taghha. Din hija ligi procedurali illi torbot lil kulhadd u jekk il-Qorti tikkoncedi terminu lil xi hadd, jekk ma jigix osservat, hemm il-konsegwenzi tieghu speċjalment meta dan huwa terminu mpost mill-ligi.

“Qed jerga' jsir referenza ghad-dibattitu Parlamentari meta kienet qed tinbidel il-ligi originarjament u wiehed mill-argumenti ghala digriet kellu jiskadi, kienet illi altrimenti persuna taghmel rikors, tiehu digriet favorevoli ghaliha u d-digriet jibqa' hemmhekk minghajr ma jiskadi qatt.

“F'dan il-kaz partikolari ma ssemma l-ebda zmien u allura awtomatikament japplika r-regolament numru 10.

“Illi ghalhekk, peress illi ghaddew bosta u bosta xhur, legalment dak li kien provizorju ma jistax isir permanenti u jigi revokat biss b'ordni tal-Qorti fid-diskrezzjoni taghha. Din hija ligi procedurali illi torbot lil kulhadd u jekk il-Qorti tikkoncedi terminu lil xi hadd, jekk ma jigix osservat, hemm il-konsegwenzi tieghu speċjalment meta dan huwa terminu mpost mill-ligi.

“Nuqqas ta' notifika tad-digriet

“Qatt ma nghatat l-ordni u notifikata lill-esponenti. Lanqas id-digriet ma jghid li jigi notifikat lill-esponenti u l-ordni tinghata lilha. Kull ordni tal-Qorti trid iggib il-firma tar-registratur u tigi notifikata. Hu llegali l-kuncett li n-notifika hija presunta. U hawn fil-kamp kriminali.

“Is-sentenzi jinqraw fil-pubbliku, u ghalhekk kulhadd hu presunt li jaf bihom. Id-digriet *in camera*, jibqghu *in camera* sakemm jigu regolarment notifikati.

“Jista' Mhallel jew Magistrat jikkundanna xhud ghad-disprezz jekk ma jkunx notifikat? Tista' kawza timxi jekk ma jkunx hemm notifika bil-gurnata tas-smiegh, minkejja li jkun l-attur stess li fetah il-kawza u jaf biha? Kull meta jinghata digriet u ordni *in camera* naturalment li trid tigi notifikata, ghax inkella l-ordni tibqa' fil-kexxun.

“Piena

“Il-piena hija gravuza. Dan il-kaz gie kontestwalment mal-kazijiet ohra, u ghalhekk kien japplika l-kontinwat. Barra minn hekk, il-mezzi tal-espoenti qatt ma kienu tajba li tista' tlahhaq mal-ispejjez.”

6. Fis-seduta tallum l-Avukat Dottor Joseph Brincat għall-appellanti esebixxa kopja ta' rikors li sar mill-istess appellanti u l-*parte civile* Brian Borg fejn talbu lill-Qorti Ċivili Sezzjoni tal-Familja: “(1) tapprova t-transazzjoni milguqa dwar kura u kustodja, manteniment u aċċess tal-minuri Shanice Borg, u li mid-data tad-digriet ‘il quddiem dan ikun jorbot lill-partijiet, u (2) konsegwentement tirrevoka u tannulla, daqs li qatt ma saru, id-digriet kollha preċedenti, għall-

finijiet u effetti kollha tal-liġi kemm civili u kemm kriminali.” Dik il-Qorti ddekrétat ir-rikors kongunt li għamli l-partijiet billi laqgħet it-talbiet kollha kif dedotti.

7. Dan ifisser illi d-digriet tad-19 ta' Lulju 2012, li fuqu *l-parte civile* kien qiegħed jibbaża l-pretenzjoni tiegħu għall-ħlas ta' manteniment, ġie “revokat u annullat, daqs li qatt ma sar”. Inltre, fl-assenza ta' provi dwar pendenzi bejn il-partijiet – salv dak li seta' ġie konkordat fit-transazzjoni milhuq bejniethom – din il-Qorti ma tistax issib ħtija skond l-imputazzjoni.

8. Għal dawn il-motivi tiddeċiedi billi tirrevoka s-sentenza appellata u tiddikjara lill-appellanti mhux ħatja ta' l-imputazzjoni dedotta u b'hekk tilliberaha minn kull ħtija u piena.

< Sentenza Finali >

-----TMIEM-----